

Amerikanyň kosmos agentligi NASA 2026-njy ýylyň 5-nji fewral gijesi taryhy waka — Artemis-2 atly pilotly missiýanyň uçuşyny amala aşyrmagy meýilleşdirýär. Bu missiýa bilen adamlar 50 ýyldan soň ilkinji gezek Aýyň töweregine gaýdyp barar.

Uçuş Orion atly kosmos gämisi bilen amala aşyrylar we 10 gün dowam eder. Ekipaj dört astronawtdan ybarat: komandir Rid Uaýzman, pilot Wiktor Glower, hünärmenler Kristina Koh we Jeremi Hansen. Olar Aýyň ýüzüne gonmazdan, 9260 kilometr uzaklykda onuň daşyndan aýlanarlar. NASA-nyň wekili Jeff Radigan bu aralygyň öňki missiýalardan has uzakdygyny, şonuň üçin Aýyň göze kiçiräk görünjekdigini belledi.

Uçuş Space Launch System raketasy bilen amala aşyrylar. Bu raketanyň gurluşygy häzirki wagtda Florida ştatynda tamamlayyş tapgyryndadyr. NASA howpsuzlygyň ileri tutulýandygyny nygtap, uçuş diňe tehniki taýdan doly taýýar bolanda amala aşyryljakdygyny mälim etdi. Eger uçuş bellenen senede amala aşyrylyp bilinmese, iň soňky ätiýaçlyk senesi 2026-njy ýylyň 26-njy apreli hökmünde kesgitlenildi.

Artemis-2 missiýasy 2022-nji ýylda geçirilen Artemis-1 missiýasynyň dowamydyr. Şol wagt ýüze çykan tehniki kemçilikler — esasan-da ýylylyk gorag örtügindäki näsazlyklar — düzedildi. Şeýle-de, wodorod syzmalarynyň öňüni almak üçin ýangyç ulgamy täzeden işlenip düzüldi.

NASA-nyň meýilnamasyna görä, Artemis-2 missiýasyndan soň Artemis-3 missiýasy amala aşyrylar. Bu missiýada adamlar Aýyň ýüzüne gonarlar. Artemis-3 2027-nji ýyla meýilleşdirilýär we SpaceX Starship gämisi ulanylar. Emma bu taslamanyň tehniki kynçylyklary sebäpli senesi yza süýşüp biler.

Bu missiýa diňe bir tehniki üstünlik däl, eýsem adamzadyň kosmosdaky geljegine bolan ynamynyň hem nyşanydyr.